



خطبہ جمعہ

بعنوان

سیدنا عمر رضی اللہ عنہ کے فضائل اور کارنامے

سلسلة منبر الجمعة

160

بتاریخ: 30 اگست 2019

بمطابق: 28 ذو الحجة 1440ھ

بہ اہتمام

الحكمة انٹرنیشنل

5D1 ٹاؤن شپ، مادرِ ملت روڈ، نزد پائپ شاپ، لاہور

بِسْمِ اللَّهِ الرَّحْمَنِ الرَّحِيمِ

اہم نکات

❁ سیدنا عمر رضی اللہ عنہ کے فضائل؛ نبی ﷺ کی زبان مبارک سے

❁ سیدنا عمر رضی اللہ عنہ کا مقام؛ صحابہ کرام رضی اللہ عنہم کی نظر میں

❁ ائمہ کرام رضی اللہ عنہم کے ہاں سیدنا عمر رضی اللہ عنہ کا مقام و مرتبہ

❁ سیدنا عمر رضی اللہ عنہ کے امتیازی کارنامے

نَحْمَدُهُ وَنُصَلِّي عَلَى رَسُولِهِ الْكَرِيمِ، أَمَّا بَعْدُ فَأَعُوذُ بِاللَّهِ مِنَ الشَّيْطَانِ الرَّجِيمِ، بِسْمِ اللَّهِ الرَّحْمَنِ الرَّحِيمِ:

﴿أُولَٰئِكَ كَتَبَ فِي قُلُوبِهِمُ الْإِيمَانَ وَأَيَّدَهُم بِرُوحٍ مِّنْهُ وَيُدْخِلُهُمْ جَنَّاتٍ تَجْرِي مِنْ تَحْتِهَا الْأَنْهَارُ خَالِدِينَ فِيهَا رَضِيَ اللَّهُ عَنْهُمْ وَرَضُوا عَنْهُ أُولَٰئِكَ حِزْبُ اللَّهِ أَلَا إِنَّ حِزْبَ اللَّهِ هُمُ الْمُفْلِحُونَ﴾ [المجادلة: 22]

”یہ وہ لوگ ہیں جن کے دلوں پر اللہ تعالیٰ نے ایمان کو مکتوب کر دیا ہے اور اپنی جناب سے رُوح القدس کے ساتھ ان کی تائید فرمائی، اللہ ان کو ایسی جنتوں میں داخل فرمائے گا جن کے نیچے سے نہریں بہہ رہی ہوں گی، یہ ان میں ہمیشہ رہیں گے۔ اللہ تعالیٰ ان سے راضی ہو گیا اور یہ اس سے راضی ہو گئے۔ یہی لوگ اللہ کی جماعت ہیں (اور) آگاہ رہو! بلاشبہ اللہ کی جماعت کے لوگ ہی کامیابی پانے والے ہیں۔“

آج کے خطبہ جمعہ المبارک میں جس شخصیت کے امتیازی شان و مقام اور عظیم و منفرد کارناموں کا تذکرہ ہو گا وہ ہیں صاحبِ رسول، خلیفہ ثانی، خسر نبی، مرادِ پیغمبر، فاروقِ اعظم سیدنا عمر بن خطاب رضی اللہ عنہ۔

آپ کی کنیت ابو حفص اور لقب فاروق (یعنی حق اور باطل میں فرق کرنے والے) تھا۔ کنیت اور لقب دونوں ہی رسولِ گرامی ﷺ کے عطا کردہ تھے۔

آپ کا نسب نویں پشت میں رسولِ کریم ﷺ سے جا ملتا ہے۔ آپ کی نویں پشت میں کعب کے دو بیٹے ہیں: مرہ اور عدی۔ رسول اللہ ﷺ مرہ کی اولاد میں سے ہیں جبکہ سیدنا عمر رضی اللہ عنہ عدی کی اولاد میں سے۔

آپ کے احوال وغیرہ سے قطع نظر؛ اس خطبے میں فضائل اور کارناموں کا مختصر سا تذکرہ مقصود ہے، کیونکہ آپ کی

خدماتِ اسلام اس قدر عظیم اور وسیع ہیں کہ انہیں ایک خطبے میں سمونا ممکن نہیں ہے، بلکہ اس پر تو سیکڑوں صفحات پر مشتمل ضخیم کتابیں تالیف کی گئی ہیں۔

سیدنا عمر رضی اللہ عنہ کے فضائل؛ نبی ﷺ کی زبانِ مبارک سے

① سیدنا عمر رضی اللہ عنہ سے نبی ﷺ کی محبت:

سیدنا عمرو بن عاص رضی اللہ عنہ بیان کرتے ہیں کہ میں نے نبی ﷺ سے سوال کیا:
 أَيُّ النَّاسِ أَحَبُّ إِلَيْكَ؟ قَالَ: ((عَائِشَةُ)) فَقُلْتُ: مَنْ الرَّجَالُ؟ قَالَ: ((أَبُوهَا)) قُلْتُ:
 ثُمَّ مَنْ؟ قَالَ: ((ثُمَّ عُمَرُ بْنُ الْخَطَّابِ)) فَعَدَّ رَجَالًا.
 اے اللہ کے رسول! آپ کی نگاہ میں لوگوں میں سے سب سے زیادہ محبوب کون ہے؟ آپ ﷺ نے فرمایا: عائشہ۔ میں نے پوچھا: مردوں میں سے کون؟ آپ ﷺ نے فرمایا: عائشہ کے والد (یعنی سیدنا ابوبکر رضی اللہ عنہ) میں نے عرض کیا: پھر کون؟ آپ ﷺ نے فرمایا: پھر عمر بن خطاب رضی اللہ عنہ۔ پھر آپ نے اور بھی لوگوں کے نام بتلائے۔

صحیح البخاری: 3662 - صحیح مسلم: 2384

② حق گوئی اور حق شناسی کی نبوی شہادت:

سیدنا ابو ہریرہ رضی اللہ عنہ سے مروی ہے کہ نبی ﷺ نے فرمایا:
 ((إِنَّ اللَّهَ تَعَالَى جَعَلَ الْحَقَّ عَلَى لِسَانِ عُمَرَ وَقَلْبِهِ)).
 عمر (رضی اللہ عنہ) کی زبان اور دل پر حق کو رکھ دیا گیا ہے۔

[صحیح] مسند أحمد: 5145

③ علم و فقاہت پر شہادتِ رسول:

سیدنا ابن عمر رضی اللہ عنہما سے مروی ہے کہ نبی ﷺ نے فرمایا:
 ((بَيْنَا أَنَا نَائِمٌ شَرِبْتُ، يَعْنِي اللَّبَنَ، حَتَّى أَنْظَرَ إِلَى الرَّيِّ يَجْرِي فِي ظُفْرِي، أَوْ فِي أَظْفَارِي، ثُمَّ نَأَوَلْتُ عُمَرَ)) فَقَالُوا: مَا أَوَّلَتْهُ؟ قَالَ: ((الْعِلْمُ)).
 میں نے خواب میں دیکھا کہ میں دودھ پی رہا ہوں، میں نے اس قدر پیا کہ مجھے اپنے ناخنوں میں اس کی سیرابی نظر آنے لگی، پھر میں نے عمر کو دے دیا۔ صحابہ کرام رضی اللہ عنہم نے پوچھا: آپ نے اس خواب کی کیا تعبیر کی ہے؟ آپ ﷺ نے فرمایا: علم۔

[صحیح] المستدرک للحاکم: 4496

یعنی جب میں علم سے خوب سیراب ہو گیا تو میں نے عمر رضی اللہ عنہ کو دے دیا۔ گویا یہ سیدنا عمر رضی اللہ عنہ کے عالم وفقیہ ہونے پر نبی کریم ﷺ کی شہادت ہے۔

④ دین داری کے متعلق نبی کریم ﷺ کی گواہی:

سیدنا ابوسعید خدری رضی اللہ عنہ بیان کرتے ہیں کہ رسول اللہ ﷺ نے فرمایا: ((بَيْنَا أَنَا نَائِمٌ رَأَيْتُ النَّاسَ عُرِضُوا عَلَيَّ وَعَلَيْهِمْ قُمْصٌ، فَمِنْهَا مَا يَبْلُغُ الثَّنَدِي، وَمِنْهَا مَا يَبْلُغُ دُونَ ذَلِكَ، وَعَرَضَ عَلَيَّ عُمَرُ وَعَلَيْهِ قَمِيصٌ اجْتَرَهُ)) قَالُوا: فَمَا أَوْلَتْهُ يَا رَسُولَ اللَّهِ، قَالَ: ((الدِّينُ)).

میں نے خواب میں دیکھا کہ لوگ میرے سامنے پیش کیے گئے اور انہوں نے قمیضیں پہن رکھی ہیں۔ کچھ قمیضیں تو ایسی ہیں جو سینوں تک ہیں اور کچھ اس سے نیچے ہیں۔ عمر (رضی اللہ عنہ) کو جب میرے سامنے لایا گیا تو ان پر جو قمیض تھی وہ اسے گھسیٹ رہے تھے۔ لوگوں نے عرض کیا: اے اللہ کے رسول! آپ نے اس خواب کی کیا تعبیر فرمائی ہے؟ آپ ﷺ نے فرمایا: دین۔

صحیح البخاری: 3691

یعنی اس خواب میں یہ اشارہ تھا کہ عمر رضی اللہ عنہ خوب دین دار ہوں گے اور دین کی بڑی خدمت انجام دیں گے۔

⑤ مراد پیغمبر، مطلوب رسول:

سیدنا عبداللہ بن عمر رضی اللہ عنہما بیان کرتے ہیں کہ رسول اللہ ﷺ نے یہ دعا فرمائی تھی کہ: ((اللَّهُمَّ اعِزَّ الْإِسْلَامَ بِأَحَبِّ هَذَيْنِ الرَّجُلَيْنِ إِلَيْكَ يَا أَبِي جَهْلٍ أَوْ بِعُمَرَ بْنِ الْخَطَّابِ)) ”اے اللہ! ان دو آدمیوں (یعنی) ابو جہل اور عمر بن خطاب میں سے جو بھی تجھے زیادہ محبوب ہے؛ اس کے ذریعے اسلام کو غلبہ عطا فرما۔“

[صحیح] سنن الترمذی: 3681

چنانچہ دعائے رسول قبول ہوئی اور سیدنا عمر بن خطاب رضی اللہ عنہ مشرف بہ اسلام ہو گئے۔ اس کے بعد اسلام اور مسلمانوں کو واضح قوت میسر ہوئی اور وہ کھل کر اللہ کی بندگی بجالانے لگے۔

⑥ شیطان راستہ چھوڑ دے:

سیدنا سعد بن ابوقاص رضی اللہ عنہ بیان کرتے ہیں کہ رسول اللہ ﷺ نے فرمایا: ((وَالَّذِي نَفْسِي بِيَدِهِ، مَا لَقِيكَ الشَّيْطَانُ قَطُّ سَالِكًا فَجًّا إِلَّا سَلَكَ فَجًّا غَيْرَ فَجِّكَ)).

اس ذات کی قسم جس کے ہاتھ میں میری جان ہے! اگر تمہیں شیطان راستے میں چلتا ہوا دیکھ لے تو وہ اپنا راستہ بدل کر دوسرے راستے پر چلنے لگتا ہے۔

صحیح البخاری: 3294 - صحیح مسلم: 2396

⑦ اے عمر! شیطان آپ سے ڈرتا ہے!

سیدنا بریدہ رضی اللہ عنہ بیان کرتے ہیں کہ:

أَنَّ أُمَّةً سَوْدَاءَ أَتَتْ رَسُولَ اللَّهِ ﷺ وَرَجَعَ مِنْ بَعْضِ مَعَاذِيهِ، فَقَالَتْ: إِنِّي كُنْتُ نَذَرْتُ أَنْ رَدَّكَ اللَّهُ أَنْ أَضْرِبَ عِنْدَكَ بِالْذُّفِّ، قَالَ: ((إِنْ كُنْتَ فَعَلْتَ فَافْعَلِي، وَإِنْ كُنْتَ لَمْ تَفْعَلِي فَلَا تَفْعَلِي))، فَضْرَبَتْ، فَدَخَلَ أَبُو بَكْرٍ وَهِيَ تَضْرِبُ، وَدَخَلَ غَيْرُهُ وَهِيَ تَضْرِبُ، وَدَخَلَ عُمَرُ، قَالَ: فَجَعَلْتُ دُفَّهَا خَلْفَهَا، وَهِيَ مُفَنِّعَةٌ، فَقَالَ رَسُولُ اللَّهِ ﷺ: ((إِنَّ الشَّيْطَانَ لَيَفْرُقُ مِنْكَ يَا عُمَرُ، أَنَا جَالِسٌ هَاهُنَا وَدَخَلَ هُوَ لَاءِ فَلَمَّا أَنْ دَخَلْتُ فَعَلْتُ مَا فَعَلْتُ)).

ایک سیاہ فام عورت رسول اللہ ﷺ کے پاس آئی اور آپ اس وقت ایک غزوے سے واپس آئے تھے۔ اس عورت نے کہا: میں نے نذر مانی تھی کہ اگر اللہ تعالیٰ آپ کو واپس لے آئے گا تو میں آپ کے پاس دف بجائوں گی۔ آپ ﷺ نے فرمایا: اگر تم نے بجانا ہے تو بجالو اور اگر نہیں بجانا تو مت بجائو۔ چنانچہ اس نے دف بجایا، اتنے میں سیدنا ابوبکر رضی اللہ عنہ تشریف لائے تو وہ بجاتی ہی رہی، ان کے بعد ایک اور صحابی آئے تو پھر بھی وہ بجاتی رہی، پھر سیدنا عمر رضی اللہ عنہ آئے تو اس نے اپنا دف اپنے پیچھے پھینک دیا، اس نے نقاب اوڑھا ہوا تھا، یہ دیکھ کر رسول اللہ ﷺ نے فرمایا: اے عمر! یقیناً شیطان آپ سے ڈرتا ہے، میں یہاں بیٹھا ہوا تھا اور یہ لوگ داخل ہوئے (تو یہ عورت دف بجاتی رہی) لیکن جب آپ داخل ہوئے تو اس نے ایسا کیا جو اس نے کیا (یعنی دف پھینک دیا)۔

[إسناده قوي] مسند أحمد: 22989

⑧ باطل سے نفرت پر نبوی گواہی:

سیدنا اسود بن سریق رضی اللہ عنہ ہی بیان کرتے ہیں کہ:

أَتَيْتُ رَسُولَ اللَّهِ ﷺ فَقُلْتُ: يَا رَسُولَ اللَّهِ، إِنِّي قَدْ حَمَدْتُ رَبِّي عَزَّ وَجَلَّ بِمَحَامِدِ وَمِدَحِ وَإِيَّاكَ، فَذَكَرَ الْحَدِيثَ، فَجَاءَ رَجُلٌ فَاسْتَأْذَنَ أَذَلَمَ، طَوَالَ، أَصْلَعُ، أَعْسَرُ يَسَرُّ، قَالَ: فَاسْتَنْصَتَنِي رَسُولُ اللَّهِ ﷺ، وَوَصَفَ لَنَا أَبُو سَلَمَةَ، يَعْنِي حَمَادًا،

كَيْفَ اسْتَنْصَتُهُ قَالَ: كَمَا يُصْنَعُ بِالْهَرِّ، فَدَخَلَ فَتَكَلَّمَ سَاعَةً ثُمَّ خَرَجَ، فَذَكَرَ الْحَدِيثَ، فَقُلْتُ: يَا رَسُولَ اللَّهِ مَنْ هَذَا الَّذِي تَسْتَنْصِتُنِي لَهُ؟ فَقَالَ: ((هَذَا رَجُلٌ لَا يُحِبُّ الْبَاطِلَ، هَذَا عُمَرُ بْنُ الْخَطَّابِ)).

میں رسول اللہ ﷺ کی خدمت میں حاضر ہوا اور میں نے عرض کیا: اے اللہ کے رسول! میں نے اپنے رب کی تعریف اور آپ کی مدح میں کچھ اشعار کہے ہیں۔ پھر راوی نے آگے حدیث بیان کرتے ہوئے کہا: ایک آدمی آیا جس کا گندمی رنگ اور لمبا قد تھا، سر کے کچھ بال گرے ہوئے تھے اور دونوں ہاتھوں سے کام کرنے والا تھا، اس نے اجازت طلب کی تو رسول اللہ ﷺ نے مجھے خاموش کرا دیا..... ابوسلمہ نے نبی ﷺ کے خاموش کرانے کا انداز بھی بیان کیا، جس طرح بلی کے ساتھ کیا جاتا ہے..... پھر وہ آدمی اندر آیا اور اس نے کچھ دیر بات چیت کی، پھر چلا گیا۔ راوی نے آگے حدیث بیان کی کہ میں نے عرض کیا: اے اللہ کے رسول! یہ کون شخص ہے جس کی وجہ سے آپ مجھے خاموش کرا دیتے ہیں؟ آپ ﷺ نے فرمایا: یہ شخص باطل کو پسند نہیں کرتا، یہ عمر بن خطاب ہے۔

[إسناده حسن لغیره] مسند أحمد: 15590

⑨ یا کبیرہ سیرت و کردار پر نبوی گواہی:

سیدنا ابو ہریرہ رضی اللہ عنہ سے مروی ہے کہ رسول اللہ ﷺ نے فرمایا:

((نِعْمَ الرَّجُلُ أَبُو بَكْرٍ، نِعْمَ الرَّجُلُ عُمَرُ، نِعْمَ الرَّجُلُ أَبُو عُبَيْدَةَ بْنُ الْجَرَّاحِ، نِعْمَ الرَّجُلُ أُسَيْدُ بْنُ حُضَيْرٍ، نِعْمَ الرَّجُلُ ثَابِتُ بْنُ قَيْسِ بْنِ شِمَّاسٍ، نِعْمَ الرَّجُلُ مُعَاذُ بْنُ جَبَلٍ، نِعْمَ الرَّجُلُ مُعَاذُ بْنُ عَمْرٍو بْنِ الْجُمُوحِ رَضِيَ اللَّهُ عَنْهُمْ أَجْمَعِينَ)).

ابوبکر اچھے آدمی ہیں، عمر اچھے آدمی ہیں، ابوعبیدہ بن جراح اچھے آدمی ہیں، اُسید بن حنظل اچھے آدمی ہیں، ثابت بن قیس بن شماس اچھے آدمی ہیں، معاذ بن جبل اچھے آدمی ہیں اور معاذ بن عمرو بن جموح اچھے آدمی ہیں۔ اللہ ان تمام سے راضی و خوش ہوا۔

[صحيح] الأدب المفرد: 337 - مسند أحمد: 9431 - المستدرک للحاکم: 5031

⑩ نبی ﷺ کے بعد اُمت کے مقتدی:

سیدنا حذیفہ رضی اللہ عنہ بیان کرتے ہیں کہ ہم رسول اللہ ﷺ کی خدمت میں حاضر تھے کہ جب آپ ﷺ نے سیدنا ابوبکر

اور سیدنا عمر رضی اللہ عنہما کی طرف اشارہ کرتے ہوئے فرمایا:

((إِنِّي لَسْتُ أَدْرِي مَا قَدَرُ بَقَائِي فِيكُمْ، فَافْتَدُوا بِاللَّذِينَ مِنْ بَعْدِي)).

یقیناً مجھے نہیں معلوم کہ میں کتنا عرصہ تم میں موجود رہوں گا، سو تم (میری رحلت کے بعد) ان کی اقتدا کرنا جو میرے بعد (خليفة) ہوں گے۔

[إسناده حسن] فضائل الصحابة لأحمد بن حنبل: 479

⑪ اگر میرے بعد کوئی نبی ہوتا!

سیدنا عقبہ بن عامر رضی اللہ عنہ بیان کرتے ہیں کہ رسول اللہ ﷺ نے فرمایا: ((لَوْ كَانَ نَبِيٌّ بَعْدِي لَكَانَ عُمَرُ بْنُ الْخَطَّابِ)).

اگر میرے بعد کوئی نبی ہوتا تو عمر بن خطاب ہوتا۔

[صحیح] سنن الترمذی: 3686 - فضائل الصحابة لأحمد بن حنبل: 498

نبی ﷺ خاتم النبیین ہیں، آپ ﷺ پر سلسلہ نبوت ختم ہو چکا ہے، لیکن آپ نے سیدنا عمر رضی اللہ عنہ کی فضیلت کو بیان کرنے کے لیے یہ فرمایا کہ اگر میرے بعد کوئی نبی ہوتا تو عمر بن خطاب ہوتا۔ گویا سیدنا عمر رضی اللہ عنہ اس قدر فضائل کے حامل تھے کہ نبی ﷺ نے اس منصب کے لیے اگر کسی کا انتخاب فرمایا تو فقط آپ ہی کا نام لیا۔

⑫ میری امت کا محدث:

سیدہ عائشہ رضی اللہ عنہا بیان کرتی ہیں کہ رسول اللہ ﷺ نے فرمایا:

((قَدْ كَانَ يَكُونُ فِي الْأَمَمِ قَبْلَكُمْ مُحَدِّثُونَ، فَإِنْ يَكُنْ فِي أُمَّتِي مِنْهُمْ أَحَدٌ فَإِنَّ عُمَرَ بْنَ الْخَطَّابِ)).

تم سے پہلی امتوں میں محدث ہوا کرتے تھے، سو اگر میری امت میں کوئی محدث ہوا تو یقیناً وہ عمر بن خطاب (رضی اللہ عنہ) ہوں گے۔

صحیح البخاری: 3689 - صحیح مسلم: 2398

محدث سے مراد اللہ تعالیٰ کا ایسا محبوب و مقرب بندہ کہ جس پر اللہ کی طرف سے الہام ہوا اور اس کی زبان پر حق جاری ہو جائے، یا جس سے فرشتے ہم کلام ہو، یا جس کی رائے بالکل حق اور درست ثابت ہو۔ بے شائبہ سیدنا عمر بن خطاب رضی اللہ عنہ بھی ایسے ہی شخص تھے۔

⑬ اس امت کا معلم:

سیدہ عائشہ رضی اللہ عنہا سے مروی ہے کہ نبی ﷺ نے فرمایا:

((مَا مِنْ نَبِيٍّ إِلَّا وَفِي أُمَّتِهِ مِنْ بَعْدِهِ مُعَلِّمٌ، أَوْ مُعَلَّمٌ، فَإِنْ يَكُنْ فِي أُمَّتِي مِنْهُمْ أَحَدٌ فَهُوَ عُمَرُ بْنُ الْخَطَّابِ، إِنَّ الْحَقَّ عَلَى لِسَانِ عُمَرَ وَقَلْبِهِ)).

ہر نبی کے بعد اس کی اُمت میں ایک معلم ضرور ہوا ہے، سو اگر میری اُمت میں سے کوئی معلم ہوا تو وہ عمر بن خطاب (رضی اللہ عنہ) ہوں گے، یقیناً عمر (رضی اللہ عنہ) کی زبان اور دل پر حق (جاری کر دیا گیا) ہے۔

[إسناده حسن] فضائل الصحابة لأحمد بن حنبل: 518 - الطبقات لابن سعد: 2/ 335

⑭ اللہ کے دین کے سخت یا سداور:

سیدنا انس رضی اللہ عنہ بیان کرتے ہیں کہ رسول اللہ ﷺ نے فرمایا:
((أَرْحَمُ أُمَّتِي بِأُمَّتِي أَبُو بَكْرٍ، وَأَشَدُّهُمْ فِي أَمْرِ اللَّهِ عُمَرُ)).
میری اُمت میں سب سے زیادہ میرے اُمتیوں پر رحم کرنے والے ابو بکر (رضی اللہ عنہ) ہیں اور اللہ تعالیٰ کے دین کے معاملے میں سب سے سخت عمر (رضی اللہ عنہ) ہیں۔

[صحيح] سنن الترمذی: 3790 - سنن ابن ماجہ: 154

⑮ عمر رسیدہ جنتیوں کے سردار:

سیدنا علی رضی اللہ عنہ بیان کرتے ہیں کہ میں نبی ﷺ کے پاس موجود تھا، اور اللہ تعالیٰ کے علاوہ اور تیسرا کوئی بھی وہاں موجود نہیں تھا، تو آپ ﷺ کی نظر سیدنا ابوبکر اور سیدنا عمر رضی اللہ عنہما پر پڑی تو فرمایا:
((هَذَانِ سَيِّدَا كُهُولِ أَهْلِ الْجَنَّةِ مِنَ الْأَوَّلِينَ وَالْآخِرِينَ إِلَّا النَّبِيِّينَ وَالْمُرْسَلِينَ)).
یہ دونوں، نبیوں اور رسولوں کے علاوہ اگلے پچھلے تمام عمر رسیدہ جنتیوں کے سردار ہوں گے۔ اے علی! تم انہیں یہ بات مت بتانا۔

[صحيح] سنن الترمذی: 3664 - سنن ابن ماجہ: 100

اسی طرح امام شعبی رحمہ اللہ بیان کرتے ہیں کہ نبی ﷺ نے سیدنا ابوبکر رضی اللہ عنہ اور سیدنا عمر رضی اللہ عنہ کے درمیان بھائی چارہ قائم فرمایا، ایک روز یہ دونوں ایک دوسرے کا ہاتھ تھامے آئے تو آپ ﷺ نے فرمایا:
((مَنْ سَرَّهُ أَنْ يَنْظُرَ إِلَى سَيِّدَى كُهُولِ أَهْلِ الْجَنَّةِ مِنَ الْأَوَّلِينَ وَالْآخِرِينَ إِلَّا النَّبِيِّينَ وَالْمُرْسَلِينَ فَلْيَنْظُرْ إِلَى هَذَيْنِ الْمُقْبِلَيْنِ)).
جس شخص کی یہ خواہش ہو کہ وہ نبیوں اور رسولوں کے علاوہ (باقی تمام) اگلے پچھلے عمر رسیدہ جنتیوں کے سرداروں کو دیکھے، تو وہ آنے والے ان دو اصحاب کو دیکھ لے۔

[رجاله ثقات] فضائل الصحابة لأحمد بن حنبل: 710

⑯ زندگی میں ہی شہادت کا درجہ:

سیدنا انس رضی اللہ عنہ بیان کرتے ہیں کہ نبی کریم ﷺ، سیدنا ابوبکر، سیدنا عمر اور سیدنا عثمان رضی اللہ عنہما اُحد پہاڑ پر چڑھے تو

وہ ان سے لرز اٹھا۔ آپ ﷺ نے فرمایا:
 ((اَثْبُتْ أَحَدُفَانَمَا عَلَيْكَ نَبِيٌّ وَصِدِّيقٌ وَشَهِيدَانِ))
 ”اے اُحد! ٹھہر جا، تجھ پر ایک نبی، ایک صدیق اور دو شہید موجود ہیں۔“
 صحیح البخاری: 3675

⑪ زبانِ نبوت سے جنت کی بشارت:

سیدنا ابوموسیٰ اشعری رضی اللہ عنہ بیان کرتے ہیں کہ میں نبی ﷺ کے ہمراہ مدینہ منورہ کے ایک باغ میں موجود تھا۔
 اچانک ایک شخص آیا اور اس نے دروازہ کھولنے کا مطالبہ کیا۔ نبی ﷺ نے فرمایا:
 ((اَفْتَحْ لَهُ وَبَشِّرْهُ بِالْجَنَّةِ))
 ”دروازہ کھول دو اور اسے جنت کی بشارت دے دو۔“
 میں نے دروازہ کھولا تو وہ سیدنا ابوبکر رضی اللہ عنہ تھے۔ میں نے انہیں وہ بشارت دی جو نبی ﷺ نے فرمائی تھی۔ انہوں
 نے اس پر اللہ کا شکر ادا کیا۔ پھر ایک اور شخص آیا، اس نے بھی اندر آنے کی اجازت چاہی۔ تو نبی ﷺ نے فرمایا:
 ((اَفْتَحْ لَهُ وَبَشِّرْهُ بِالْجَنَّةِ))
 ”دروازہ کھول دو اور اسے جنت کی بشارت دے دو۔“
 میں نے دروازہ کھولا تو وہ سیدنا عمر رضی اللہ عنہ تھے۔ میں نے انہیں وہ بشارت سنائی جو نبی ﷺ نے دی تھی۔ انہوں
 نے بھی اس پر اللہ کا شکر ادا کیا۔ اس کے بعد ایک اور شخص نے دروازہ کھولنے کو کہا، تو نبی ﷺ نے پھر فرمایا:
 ((اَفْتَحْ لَهُ وَبَشِّرْهُ بِالْجَنَّةِ عَلَى بَلْوَى تُصِيبُهُ))
 ”دروازہ کھول دو اور اسے اس آزمائش پر (صبر کرنے کے بدلے میں) جنت کی بشارت دے دو جو اس پر
 آئے گی۔“

میں نے دیکھا تو وہ سیدنا عثمان رضی اللہ عنہ تھے۔ میں نے انہیں اس بات سے آگاہ کیا جو رسول اللہ ﷺ نے فرمائی
 تھی، تو انہوں نے اللہ کا شکر ادا کیا اور کہا: اللہ ہی مددگار ہے۔
 صحیح البخاری: 3693 - صحیح مسلم: 2403

⑫ جنت میں سونے کا محل:

سیدنا انس رضی اللہ عنہ سے مروی ہے کہ نبی ﷺ نے فرمایا:
 ((دَخَلْتُ الْجَنَّةَ فَرَأَيْتُ قَصْرًا مِنْ ذَهَبٍ، قُلْتُ: لِمَنْ هَذَا؟ قَالُوا: هَذَا لِشَابٍّ مِنْ
 قُرَيْشٍ، فَظَنَنْتُ أَنِّي أَنَا هُوَ، قَالُوا: لِعُمَرَ بْنِ الْخَطَّابِ)).

میں جنت میں داخل ہوا تو مجھے سونے کا ایک محل دکھائی دیا، میں نے پوچھا: یہ کس کا ہے؟ فرشتوں نے کہا: ایک قریشی نوجوان کا۔ میں نے سوچا کہ وہ میں ہی ہوں گا۔ تو فرشتوں نے بتلایا کہ عمر بن خطاب کا۔

[إسناده صحيح] مسند أبی یعلیٰ: 3860 - فضائل الصحابة لأحمد بن حنبل: 451

سیدنا عمر رضی اللہ عنہ کا مقام؛ صحابہ کرام رضی اللہ عنہم کی نظر میں

① زبان عمر پر سکینت کا نطق:

امام شعبی رحمہ اللہ بیان کرتے ہیں کہ سیدنا علی رضی اللہ عنہ کو منبر پر فرماتے سنا:

مَا كُنَّا نُبْعِدُ أَنَّ السَّكِينَةَ تَنْطِقُ عَلَى لِسَانِ عُمَرَ.

ہم اس بات کو بعید از امکان نہیں سمجھا کرتے تھے کہ سیدنا عمر رضی اللہ عنہ کی زبان پر سکینت بولتی تھی۔

[إسناده قوي] مسند أحمد: 834 - المعجم الكبير للطبرانی: 9 / 184

سکینت سے مراد زبان کا وقار و سنجیدگی اور دل کا سکون و اطمینان ہے، جو رب تعالیٰ کی طرف سے اس کے نیکو کار اور پاکباز بندوں کو حاصل ہوتا ہے۔

② عمر رضی اللہ عنہ کی موافقت میں نزول قرآن:

سیدنا ابن عمر رضی اللہ عنہما فرماتے ہیں:

مَا نَزَلَ بِالنَّاسِ أَمْرٌ قَطُّ، فَقَالُوا فِيهِ وَقَالَ فِيهِ ابْنُ الْخَطَّابِ، أَوْ قَالَ: عُمَرُ، إِلَّا نَزَلَ الْقُرْآنُ عَلَى نَحْوِ مَا قَالَ عُمَرُ.

لوگوں کو جب بھی کوئی مسئلہ درپیش ہوا اور اس کے متعلق لوگوں نے بھی رائے دی اور عمر بن خطاب رضی اللہ عنہ نے بھی رائے دی، تو اسی رائے کے مطابق قرآن نازل ہو گیا جو سیدنا عمر رضی اللہ عنہ نے دی۔

[صحيح] سنن الترمذی: 3682

③ عمر رضی اللہ عنہ نے دین کو مضبوط و مستحکم کیا:

سیدنا علی رضی اللہ عنہ نے جنگ جمل کے روز فرمایا:

إِنَّ رَسُولَ اللَّهِ ﷺ لَمْ يَعْهَدْ إِلَيْنَا عَهْدًا نَأْخُذُ بِهِ فِي إِمَارَةٍ، وَلَكِنَّهُ شَيْءٌ رَأَيْنَاهُ مِنْ قَبْلِ أَنْفُسِنَا، ثُمَّ اسْتَخْلَفَ أَبُو بَكْرٍ، رَحِمَهُ اللَّهُ عَلَى أَبِي بَكْرٍ، فَأَقَامَ وَاسْتَقَامَ، ثُمَّ اسْتَخْلَفَ عُمَرُ، رَحِمَهُ اللَّهُ عَلَى عُمَرَ، فَأَقَامَ وَاسْتَقَامَ، حَتَّى ضَرَبَ الدِّينُ بِجِرَانِهِ.

امارت کے سلسلے میں رسول اللہ ﷺ نے ہمیں کوئی وصیت نہیں فرمائی تھی جس پر ہم عمل کرتے، بلکہ یہ تو ایک چیز تھی جسے ہم نے خود سے منتخب کر لیا تھا۔ پہلے سیدنا ابوبکر رضی اللہ عنہ کو خلیفہ منتخب کیا گیا، ابوبکر رضی اللہ عنہ پر اللہ کی رحمت ہو، انہوں نے قائم رکھا اور خود بھی ثابت قدم رہے۔ پھر سیدنا عمر رضی اللہ عنہ کو خلیفہ منتخب کیا گیا، اللہ تعالیٰ کی عمر رضی اللہ عنہ پر رحمت ہو، انہوں نے بھی قائم رکھا اور خود بھی ثابت قدم رہے، یہاں تک کہ دین نے اپنی گردن زمین پر گاڑ لی (یعنی مضبوط و مستحکم ہو گیا)۔

[إسناده صحيح] مسند أحمد: 921 - السنة لابن أبي عاصم: 118

④ ان جیسا اعمال نامہ کسی کا نہیں!

ابوجعفر رضی اللہ عنہ بیان کرتے ہیں کہ:

أَنَّ عُمَرَ بْنَ الْخَطَّابِ لَمَّا غُسِّلَ وَوُضِعَ عَلَى سَرِيرِهِ، وَسُجِّيَ عَلَيْهِ بَثْوَبٌ، قَالَ عَلِيٌّ: مَا عَلَى الْأَرْضِ أَحَدٌ أَحَبَّ إِلَيَّ أَنْ أَلْقَى اللَّهَ عَزَّ وَجَلَّ بِمَا فِي صَحِيفَتِهِ مِنْ هَذَا الْمُسَجَّى.

سیدنا عمر بن خطاب رضی اللہ عنہ کو جب غسل دے کر اور کفن پہنا کر چارپائی پر لٹا دیا گیا اور ان پر ایک کپڑا ڈال دیا گیا، تو سیدنا علی رضی اللہ عنہ نے فرمایا: رُوئے زمین پر کوئی بھی شخص ایسا نہیں ہے کہ مجھے اس کپڑا اوڑھے شخص سے بڑھ کر جس کے اعمال نامے کے ساتھ اللہ تعالیٰ سے ملنا پسند ہو۔

[رجال الإسناد ثقات] تاریخ المدینة لابن شبة: 1/274 - التاريخ الكبير: 4/284

⑤ سیدنا عمر رضی اللہ عنہ نیک لوگوں میں سرفہرست:

طارق بن شہاب رضی اللہ عنہ بیان کرتے ہیں کہ سیدنا عبداللہ بن مسعود رضی اللہ عنہ نے فرمایا: إِذَا ذَكَرَ الصَّالِحُونَ فَحَيَّهَلَا بِعُمَرَ بْنِ الْخَطَّابِ.

جب نیک لوگوں کا تذکرہ کیا جاتا ہے تو سیدنا عمر بن خطاب رضی اللہ عنہ سرفہرست ہوتے ہیں۔

[إسناده صحيح] مسند أحمد: 25152 - المعجم الكبير للطبرانی: 9/180 - المستدرک للحاکم: 4522

⑥ عمر رضی اللہ عنہ سے بڑا کوئی قاری اور فقیہ نہیں دیکھا:

سیدنا قبیصہ بن جابر رضی اللہ عنہ فرماتے ہیں:

مَا رَأَيْتُ رَجُلًا قَطُّ أَعْلَمَ بِاللَّهِ وَلَا أَقْرَأَ لِكِتَابِ اللَّهِ وَلَا أَفْقَهَ فِي دِينِ اللَّهِ مِنْ عُمَرَ. میں نے سیدنا عمر رضی اللہ عنہ سے بڑھ کر اللہ تعالیٰ کی معرفت رکھنے والا، کتاب اللہ کو پڑھنے والا اور دین کی خوب سمجھ رکھنے والا کوئی نہیں دیکھا۔

[إسناده صحيح] فضائل الصحابة لأحمد بن حنبل: 472 - التاريخ الكبير: 4/175 - مجمع الزوائد للهيثمی: 9/77

⑦ اس اُمت کی تیسری بہترین شخصیت:

عمر بن حُرَیث بیان کرتے ہیں کہ میں نے سیدنا علی رضی اللہ عنہ کو فرماتے سنا:
خَيْرُ هَذِهِ الْأُمَّةِ بَعْدَ نَبِيِّهَا أَبُو بَكْرٍ، وَخَيْرُهَا بَعْدَ أَبِي بَكْرٍ عُمَرُ، وَلَوْ شِئْتُ سَمَّيْتُ
الْثَّالِثَ.

اس اُمت کی بہترین شخصیت، ان کے پیغمبر ﷺ کے بعد، ابوبکر رضی اللہ عنہ ہیں اور ابوبکر کے بعد ان کی سب سے بہترین شخصیت عمر رضی اللہ عنہ ہیں، اور اگر میں چاہوں تو تیسرے کا نام بھی لے سکتا ہوں۔

[إسناده صحيح] مسند أحمد: 879

اسی طرح عمرو بن حُرَیث ہی بیان کرتے ہیں کہ میں نے سیدنا علی رضی اللہ عنہ کو منبر پر خطبہ دیتے ہوئے یہ فرماتے سنا:
أَلَا أُخْبِرُكُمْ بِخَيْرِ هَذِهِ الْأُمَّةِ بَعْدَ نَبِيِّهَا أَبُو بَكْرٍ، أَلَا أُخْبِرُكُمْ بِالثَّانِي؟ فَإِنَّ الثَّانِيَّ عُمَرُ.
کیا میں تمہیں پیغمبر ﷺ کے بعد اس اُمت کا بہترین شخص نہ بتاؤں؟ وہ ابوبکر رضی اللہ عنہ ہیں۔ کیا میں تمہیں دوسرا (بہترین) شخص نہ بتاؤں؟ یقیناً دوسرے شخص عمر رضی اللہ عنہ ہیں۔

[إسناده حسن] فضائل الصحابة لأحمد بن حنبل: 398

⑧ مسلمانوں کو غلبہ نصیب ہوا:

قیس رضی اللہ عنہ بیان کرتے ہیں کہ میں نے سیدنا عبداللہ رضی اللہ عنہ کو فرماتے سنا:
مَا زِلْنَا أَعَزَّةً مُنْذُ أَسْلَمَ عُمَرُ.

جب سے سیدنا عمر رضی اللہ عنہ اسلام لائے تب سے ہم ہمیشہ غالب ہی رہے۔

[إسناده صحيح] المعجم الكبير للطبراني: 182 / 9

⑨ عہد فاروقی میں اسلام کا بول بالا ہوا:

سیدنا حذیفہ رضی اللہ عنہ فرماتے ہیں:

إِنَّ عُمَرَ لَمَّا اسْتُخْلِفَ كَانَ الْإِسْلَامُ كَالرَّجُلِ الْمُقْبِلِ؛ لَا يَزْدَادُ إِلَّا قُرْبًا، فَلَمَّا قُتِلَ
عُمَرُ كَانَ الْإِسْلَامُ كَالرَّجُلِ الْمُدْبِرِ؛ لَا يَزْدَادُ إِلَّا بُعْدًا.

یقیناً جب سیدنا عمر رضی اللہ عنہ کو خلیفہ منتخب کیا گیا تو اسلام اس شخص کی طرح ہو گیا تھا جو آ رہا ہو اور اس کی قربت بڑھتی ہی جا رہی ہو، لیکن جب عمر رضی اللہ عنہ کی شہادت ہو گئی تو اسلام اس شخص کی طرح ہو گیا تھا جو جا رہا ہو اور اس کی دوری بڑھتی ہی جا رہی ہو۔

[إسناده صحيح] فضائل الصحابة لأحمد بن حنبل: 473 - الطبقات لابن سعد: 373 / 3

⑩ اللہ کی قسم! عمر جنتی ہیں!

مصعب بن سعد سے مروی ہے کہ سیدنا معاذ رضی اللہ عنہ نے فرمایا:

وَاللّٰهُ اِنَّ عُمَرَ فِي الْجَنَّةِ ، وَمَا اُحِبُّ اَنْ لِّيْ حُمْرَ النَّعَمِ ، وَاَنْتُمْ تَفَرَّقْتُمْ قَبْلَ اَنْ اُخْبِرْكُمْ ، قَالَ: ثُمَّ ذَكَرَ رُؤْيَا النَّبِيِّ صَلَّى اللّٰهُ عَلَيْهِ وَسَلَّمَ الَّتِي رَأَى فِي شَأْنِ عُمَرَ ، فَقَالَ: رُؤْيَا النَّبِيِّ حَقٌّ.

اللہ کی قسم! عمر رضی اللہ عنہ جنتی ہیں۔ میں یہ پسند نہیں کروں گا کہ مجھے سرخ اونٹ ملیں اور تم اس سے پہلے ہی تفرقہ بازی میں پڑ جاؤ کہ میں تمہیں کچھ بتلاؤں۔ راوی کہتے ہیں کہ پھر انہوں نے نبی ﷺ کا وہ خواب بیان کیا جو سیدنا عمر رضی اللہ عنہ کے بارے میں دیکھا تھا، اور فرمایا: نبی کا خواب حق ہوتا ہے۔

[صحیح لغیرہ] مسند أحمد: 22035

ائمہ کرام رضی اللہ عنہم کے ہاں سیدنا عمر رضی اللہ عنہ کا مقام و مرتبہ

① نیک اہل ایمان سے مراد سیدنا عمر رضی اللہ عنہ:

امام سعید بن جبیر رحمہ اللہ قرآن کریم کے اس فرمان: ﴿وَصَالِحُ الْمُؤْمِنِينَ﴾ [التحریم: 4] (نیک اہل ایمان) کی تفسیر میں فرماتے ہیں کہ یہ آیت سیدنا عمر بن خطاب رضی اللہ عنہ کے بارے میں نازل ہوئی ہے۔
[رجال الإسناد ثقات] فضائل الصحابة لأحمد بن حنبل: 333 - تفسیر الطبری: 105 / 28

② سیدنا عمر رضی اللہ عنہ میزانِ عدل تھے:

معتبر بیان کرتے ہیں کہ میرے والد اور ابو عثمان رحمہما اللہ نے فرمایا:
إِنَّمَا كَانَ عُمَرُ مِيزَانًا ، لَا يَقُولُ كَذًا وَلَا يَقُولُ كَذًا.
سیدنا عمر رضی اللہ عنہ ترازو کی ہی حیثیت رکھتے تھے، وہ نہ تو یوں کہتے اور نہ ہی یوں۔

[إسناده صحيح] فضائل الصحابة لأحمد بن حنبل: 332

یعنی بالکل حق اور راست گوئی سے کام لیتے تھے، نہ کسی کی بے جا حمایت میں بولتے اور نہ ہی کسی کی حق تلفی کرتے تھے، بلکہ ترازو کی طرح برابر اور درست رہتے۔

③ ابو بکر و عمر رضی اللہ عنہما سے بغض رکھنا کبیرہ گناہ:

ابو احوص اور عمرو بن ثابت بیان کرتے ہیں کہ ہم نے امام اسحاق رحمہ اللہ کو فرماتے سنا:
بُغْضُ أَبِي بَكْرٍ وَعُمَرَ مِنَ الْكَبَائِرِ.

سیدنا ابوبکر اور سیدنا عمر رضی اللہ عنہما سے بغض رکھنا کبیرہ گناہوں میں سے ہے۔

[إسناده حسن] التاريخ الكبير: 3/ 319

④ سیدنا عمر رضی اللہ عنہ ایک تہائی اسلام تھے:

ابو اسحاق سے مروی ہے کہ عمرو بن میمون رضی اللہ عنہ نے فرمایا:

إِنِّي لَأَرَى هَلَكَ عُمَرَ هَدَمَ ثُلُثَ الْإِسْلَامِ.

یقیناً میں سمجھتا تھا کہ سیدنا عمر رضی اللہ عنہ کی وفات سے ایک تہائی اسلام ختم ہو گیا۔

[إسناده صحيح] التاريخ الكبير: 3/ 374

تین کاموں میں رب کریم سے سیدنا عمر رضی اللہ عنہ کی موافقت

سیدنا انس رضی اللہ عنہ بیان کرتے ہیں کہ سیدنا عمر بن خطاب رضی اللہ عنہ نے فرمایا:

وَأَفْقَتُ رَبِّي عَزَّ وَجَلَّ فِي ثَلَاثٍ، أَوْ وَأَفْقَنِي رَبِّي فِي ثَلَاثٍ، قَالَ: قُلْتُ: يَا رَسُولَ اللَّهِ، لَوْ اتَّخَذْتَ الْمَقَامَ مُصَلِّيً، قَالَ: فَأَنْزَلَ اللَّهُ عَزَّ وَجَلَّ: ﴿وَاتَّخِذُوا مِنْ مَّقَامِ إِبْرَاهِيمَ مُصَلِّيً﴾ [البقرة: ۱۲۵]، وَقُلْتُ: لَوْ حَجَبْتَ عَنْ أُمَّهَاتِ الْمُؤْمِنِينَ، فَإِنَّهُ يَدْخُلُ عَلَيْكَ الْبَرُّ وَالْفَاجِرُ، فَأَنْزَلَتْ آيَةُ الْحِجَابِ، قَالَ: وَبَلَّغَنِي عَنْ أُمَّهَاتِ الْمُؤْمِنِينَ شَيْءٌ فَاسْتَقْرَبْتُهُنَّ أَقُولُ لَهُنَّ: لَتَكْفُنَّ عَنْ رَسُولِ اللَّهِ صَلَّى اللَّهُ عَلَيْهِ وَسَلَّمَ أَوْ لَيُبَدِّلَنَّ اللَّهُ بِكُنْزٍ أَزْوَاجًا خَيْرًا مِنْكُنَّ، حَتَّى آتَيْتُ عَلَى إِحْدَى أُمَّهَاتِ الْمُؤْمِنِينَ، فَقَالَتْ: يَا عُمَرُ، أَمَا فِي رَسُولِ اللَّهِ مَا يَعْطِي نِسَاءَهُ، حَتَّى تَعْطِيَهُنَّ أَنْتَ؟ فَكَفَفْتُ، فَأَنْزَلَ اللَّهُ عَزَّ وَجَلَّ: ﴿عَسَى رَبُّهُ إِنْ طَلَّقَكُنَّ أَنْ يُبَدِّلَهُ أَزْوَاجًا خَيْرًا مِنْكُنَّ مُسْلِمَاتٍ مُؤْمِنَاتٍ قَانِتَاتٍ﴾ [التحریم: ۵] الْآيَةَ.

تین کاموں میں میری بات رب تعالیٰ کے موافق ہوئی ہے، یا (کہا کہ) رب تعالیٰ کی بات میری بات کے موافق ہوئی ہے (یعنی جیسا میں نے سوچا اللہ تعالیٰ نے اسی طرح حکم جاری فرما دیا۔ پہلی بات یہ تھی کہ): میں نے کہا: اے اللہ کے رسول! اگر آپ مقامِ ابراہیم کو نماز پڑھنے کی جگہ بنا لیں (تو کیا خوب ہو) تو اللہ تعالیٰ نے یہ آیت نازل فرمادی: ﴿وَاتَّخِذُوا مِنْ مَّقَامِ إِبْرَاهِيمَ مُصَلِّيً﴾ ”اور مقامِ ابراہیم کو نماز پڑھنے کی جگہ بنا لو۔“ (دوسری بات یہ تھی کہ) میں نے عرض کیا: کاش کہ آپ اُمہات المؤمنین کو پردے کا حکم فرمادیں، کیونکہ ان کے پاس اچھے برے (ہر طرح) کے لوگ آتے ہیں، تو اللہ تعالیٰ نے پردے (کے حکم والی) آیت نازل فرمادی۔ اور (تیسری بات یہ تھی کہ) مجھے اُمہات المؤمنین کے بارے میں ایک بات

کا پتا چلا (کہ وہ رسول اللہ ﷺ سے خرچے وغیرہ میں اضافے کا مطالبہ کر رہی ہیں) تو میں حقیقت جاننے کے لیے ان کے پاس گیا اور ان سے کہا: تم رسول اللہ ﷺ (کو پریشان کرنے سے) باز آ جاؤ، یا پھر (ایسا بھی ہو سکتا ہے کہ) اللہ تعالیٰ آپ ﷺ کو تمہاری متبادل ایسی بیویاں دے دے جو تم سے بہتر ہوں گی۔ یہاں تک کہ میں امہات المؤمنین میں سے ایک کے پاس آیا تو انہوں نے کہا: اے عمر! رسول اللہ ﷺ تو اپنی ازواج کو اتنی نصیحتیں نہیں کرتے جتنی آپ کرتے رہتے ہیں۔ تو میں رُک گیا۔ پھر اللہ تعالیٰ نے یہ آیت نازل فرمادی: ﴿عَسَىٰ رَبُّهُ إِن طَلَّقَكُنَّ أَن يُدْلِهٖ أَزْوَاجًا خَيْرًا مِّنْكَ مِّنْ مَّسْلَمَاتٍ مُّؤْمِنَاتٍ قَانِتَاتٍ﴾ ”ہو سکتا ہے کہ اگر نبی ﷺ تمہیں طلاق دے دیں تو اللہ تعالیٰ آپ ﷺ کو بدلے میں تم سے بہتر بیویاں عطا فرما دے، جو مسلمان بھی ہوں گی، اہل ایمان بھی ہوں گی اور فرمانبردار بھی ہوں گی۔“

صحیح البخاری: 402 - صحیح مسلم: 2399

سیدنا عمر رضی اللہ عنہ کے امتیازی کارنامے

① دیوان مرتب کروائے اور اہل فن کی قدر شناسی کی۔ ابونضرہ بیان کرتے ہیں کہ سیدنا جابر بن عبد اللہ رضی اللہ عنہ نے فرمایا:

أَوَّلُ مَنْ دَوَّنَ الدَّوَاوِينَ ، وَعَرَفَ الْعُرَفَاءَ عُمَرُ بْنُ الْخَطَّابِ.

سب سے پہلے جس نے دیوانوں کو تدوین کیا اور صاحب فن لوگوں کو متعارف کرایا؛ وہ سیدنا عمر بن خطاب رضی اللہ عنہ تھے۔

[إسناده صحيح] فضائل الصحابة لأحمد بن حنبل: 464 - الطبقات لابن سعد: 300 / 3

بعض نے دَوَّنَ الدَّوَاوِينَ کا ترجمہ کیا ہے: ”رجسٹر و دفاتر قائم کیے۔“ یعنی حساب و کتاب کے نظام کے لیے۔ اگر یہ معنی بھی لیا جائے تو پھر بھی یہ بہت امتیازی کارنامہ تھا کہ تمام سرکاری امور کا باقاعدہ لکھا ہوا حساب موجود ہو۔

② مساجد میں ماربل لگوایا۔ محمد بن سیرین رحمہ اللہ فرماتے ہیں:

أَوَّلُ مَنْ حَصَبَ الْمَسَاجِدَ عُمَرُ.

سب سے جس نے مسجدوں میں پتھر بچھائے وہ سیدنا عمر رضی اللہ عنہ ہی تھے۔

[إسناده صحيح] الطبقات لابن سعد: 284 / 3

③ مسجد نبوی کی سب سے پہلے توسیع سیدنا عمر رضی اللہ عنہ نے ہی کی۔ اس توسیع میں دس ہاتھ قبلہ کی جانب، بیس ہاتھ

مغرب کی جانب اور ستر ہاتھ شمال کی جانب مسجد کی جگہ بڑھائی گئی۔ اس سے پہلے مسجد نبوی کا فرش مٹی کا تھا، آپ نے پتھروں سے اسے پختہ کرایا، تاکہ لوگ صاف اور بہترین جگہ پر نماز ادا کر سکیں۔

أخبار عمر، ص: 126

④..... آپ نے مختلف علاقوں میں پختہ سڑکیں بنوائیں اور اپنے گورنروں کو خط لکھے کہ ان کی تعمیر و مرمت کا کام مفتوحہ علاقوں کے لوگ کریں گے، تاکہ ان کے لیے بھی وسیلہ روزگار بن سکے۔

أشهر مشاہیر الإسلام: 2 / 342

⑤..... سرحدوں پر فوجی اور تمدنی مراکز کے طور پر شہر آباد کیے۔ چونکہ عہد فاروقی میں فتوحات کا سلسلہ بہت وسیع ہو گیا تھا، چنانچہ سرحدوں پر چھوٹے بڑے شہر بسا کر لوگوں کو ترغیب دی گئی کہ ہجرت کر کے جہادی مراکز کے پاس سکونت اختیار کریں۔ اس دوران جو سب سے اہم شہر بسائے گئے وہ بصرہ، کوفہ، موصل، فسطاط، حیزہ اور سرت تھے۔

تاریخ الدعوة الإسلامية، ص: 340

⑥..... فوجی چھاؤنیاں۔ مفتوحہ علاقوں کے تمام شہروں میں اور خاص طور پر شام کے شہروں میں سیدنا عمر رضی اللہ عنہ نے فوجی چھاؤنیاں قائم کیں۔ انہیں آپ نے اجناد کا نام دیا۔ ان چھاؤنیوں میں فوج کے رہنے کے لیے بیرکیں بنائیں اور گھوڑوں کے اصطبل بنائے، جن میں بیک وقت کم از کم چار ہزار گھوڑے ساز و سامان کے ساتھ ہر وقت تیار رہتے تھے۔

البدایة والنهاية: 7 / 138

⑦..... عشور، یعنی کسٹم آمدنی کا نظام سب سے پہلے سیدنا عمر رضی اللہ عنہ نے مرتب کیا۔ سیدنا عمر رضی اللہ عنہ فرماتے ہیں:

أَوَّلُ مَنْ جَعَلَ الْعُشُورَ فِي الْإِسْلَامِ عُمَرُ.

سب سے پہلے جس نے اسلام میں عشور (کسٹم آمدنی) کا نظام جاری کیا وہ عمر رضی اللہ عنہ تھے۔

[إسناده صحيح] فضائل الصحابة لأحمد بن حنبل: 465 - الأموال لأبي عبيد، ص: 713

اس سے مراد وہ آمدنی ہے جسے اسلامی سلطنت سے گزرنے والی تجارت پر عائد کیا جاتا ہے۔

⑧..... سیدنا عمر رضی اللہ عنہ نے اپنے عہد خلافت میں ہر اسلامی ریاست میں ایک دُوراندیش اور صاحب بصیرت گورنر مقرر کیا اور اس کو چند معاونین بھی دیتے جو زکاۃ و خراج کی وصولی، دستاویز کی تیاری، جہاد کی تیاری اور دیگر انتظامی امور سرانجام دیتے تھے۔

⑨..... سیدنا عمر رضی اللہ عنہ نے زمین و جائیداد کے معاملات، جزیہ کا تخمینہ لگانے اور مردم شماری کے لیے الگ الگ افسران مقرر کیے، جن کی حسبِ لیاقت تنخواہ لگائی۔ منقول ہے کہ مقررہ تاریخ سے تنخواہ لیٹ نہیں کی جاتی تھی۔

سياسة المال في الإسلام، ص: 198

⑩..... آپ نے فوج کے معاملات کا کافی اہتمام کیا، فوجی دیوان منظم کیا اور عطیات کی تقسیم میں نبی ﷺ کے ساتھ نسبی قرابت داری اور اسلام میں سبقت کو معیار بنایا۔

سیاسة المال فی الإسلام، ص: 119

⑪..... اپنی الگ کرنسی کے طور پر اسلامی سکے کا اجراء کیا، جو سونے اور چاندی کی دھاتوں سے بنے ہوتے تھے۔

⑫..... علامہ ماوردی رحمہ اللہ لکھتے ہیں کہ سیدنا عمر رضی اللہ عنہ وہ پہلے شخص ہیں جنہوں نے اسلامی درہم کی مقدار کو متعین کیا۔

الأحكام السلطانية، ص: 147

⑬..... زرع ترقی کے لیے اسلامی علاقوں میں خالی پڑی ہوئی زمینوں کو کاشت کاروں کے نام الاٹ کیا۔ اس سلسلے میں آپ نے عام اعلان فرمادیا کہ: اے لوگو! جس نے کسی بے آباد زمین کو آباد کیا؛ وہ اسی کی ہے۔

عصر الخلافة الراشدة، ص: 221

⑭..... محکمہ عدل کا ارتقاء۔ سیدنا عمر رضی اللہ عنہ نے عدالتی نظام کو بہتر بنایا اور ترقی دی۔ آپ نے اس ادارے کو دیگر حکومتی اداروں سے الگ کر کے مستقل ادارہ بنایا، تاکہ فتوحات کے بعد اسلامی سلطنت کے پھیلنے سے کسی کو بھی کہیں بھی انصاف کی فراہمی میں مشکل درپیش نہ ہو۔

آپ کسی بھی شخص کو قاضی (جج) مقرر کرنے میں شدید احتیاط سے کام لیا کرتے تھے۔ عہدہ قضاء کے لیے آپ جن اوصاف کے حامل شخص کو منتخب فرماتے تھے؛ اہل علم نے وہ اوصاف یہ بیان کیے ہیں:

① شرعی احکام کا علم ہو ② متقی ہو ③ مال و دولت کا لالچ نہ ہو ④ ذہین اور دُرُور اندیش ہو ⑤ سختی کرنے میں بھی معتدل ہو اور نرمی برتنے میں بھی معتدل ⑥ شخصی رعب و دبدبہ اور قوت و طاقت کا حامل ہو ⑦ صاحب ثروت اور اعلیٰ حسب و نسب والا ہو۔

آپ ہجرت حضرات کو فیصلہ کرتے ہوئے ان امور کو ملحوظ رکھنے کی وصیت فرماتے تھے:

① اخلاص و اللہیت سے متصف رہیں ② معاملے کی مکمل تحقیق ہو ③ اسلامی شریعت کے مطابق فیصلہ کیا جائے ④ پیچیدہ و مشکل معاملات میں اصحاب علم و فراست سے مشورہ کر لیا جائے ⑤ فریقین کے ساتھ یکساں برتاؤ کیا جائے ⑥ کمزور شخص کی ہمت افزائی کی جائے ⑦ کسی اور علاقے سے آنے والے کے لیے فوری عدالتی کارروائی عمل میں لائی جائے یا اس کے قیام و طعام کا انتظام کیا جائے ⑧ کشادہ دل اور متحمل مزاج رہیں ⑨ ہر اس کام سے اجتناب کیا جائے جو قاضی کی شخصیت کو مجروح کر سکتا ہو ⑩ فیصلہ کرتے ہوئے ظاہری دلائل و قرائن کا بھی اعتبار کیا جائے ⑪ طرفین میں مصالحت کی کوشش کی جائے ⑫ فردِ جرم ثابت ہونے تک کسی پر تہمت نہ لگائی جائے ⑬ قاضی خود کو بھی ماورائے قانون نہ سمجھیں۔ اندازہ کیجیے کہ اگر نظام عدالت اور ہجرت حضرات ان اوصاف سے متصف ہو جائیں، تو کیا کسی کو عدالت یا عادل پر

اعتراض رہے گا؟ ہرگز نہیں! لہذا ضرورت ہے کہ فاروقی نظامِ عدل کا احیاء کیا جائے اور ہماری عدالتوں کو ان سنہری اصولوں سے آراستہ کیا جائے، تاکہ مثالی نظام کی فراہمی یقینی ہو۔

⑮..... ترجمانی کے شعبے کو منظم کیا۔ دیگر علاقوں سے آنے والے عجمی وفود کے ساتھ گفتگو میں ترجمان کی ضرورت پڑتی تھی، آپ نے اس سلسلے میں کافی توجہ دی اور مختلف زبانوں کے ترجمان تیار کیے گئے۔

⑯..... آپ والیانِ ریاست کی غلطی کو معاف نہیں کیا کرتے تھے بلکہ کئی ایک مثالیں موجود ہیں کہ آپ نے گورنروں، مشیروں اور نگرانوں کو اپنے فرائض سے پہلو تہی کرنے پر سزائیں دیں۔ آپ نے ایک بار فرمایا:

”ان لو! میں نے اپنے عمال (افسران) کو تمہارے پاس اس لیے بھیجا کہ وہ مار مار کر تمہاری چڑیاں ادھیڑیں اور تمہارا مال تم سے چھین لیں، بلکہ انہیں اس لیے بھیجا ہے تاکہ تمہیں سنت نبوی اور دین کی باتیں سکھائیں۔ لہذا جس کے ساتھ اس کے خلاف برتاؤ کیا گیا ہو وہ اُٹھے اور بتائے۔ اس ذات کی قسم جس کے ہاتھ میں میری جان ہے! میں اسے ضرور بدلہ دلاؤں گا۔

الولاية على البلدان: 2/ 127 - الأموال لأبي عبيد، ص: 63، 64



خطبہ رائٹر	خطبہ حاصل کرنے کے لیے	تاثرات اور مشورہ کے لیے
حافظ فیض اللہ ناصر	03034125519	حافظ شفیق الرحمن زاہد (مدیر)
03214697056	03014843312	03015989211
	03424449009	